

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

श्रीभगवद्यामुनमुनिभिः अनुगृहीता  
॥ श्रीचतुःश्लोकी ॥

*This document has been prepared by*

*Sunder Kidāmbi*

*with the blessings of*

श्री रङ्गरामानुज महादेशिकन्

*His Holiness śrīmad āṇḍavan śrīraṅgam*

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

## ॥ श्रीचतुःश्लोकी ॥

श्रीमान् वेङ्कटनाथार्यः कवितार्किककेसरी ।  
वेदान्ताचार्यवर्यो मे सन्निधत्तां सदा हृदि ॥

स्वादयन्निह सर्वेषां त्रय्यन्तार्थं सुदुर्ग्रहम् ।  
स्तोत्रयामास योगीन्द्रः तं वन्दे यामुनाह्वयम् ॥

यत्पदाभोरुहध्यानविध्वस्ताशेषकल्मषः ।  
वस्तुतामुपयातोऽहं यामुनेयं नमामि तम् ॥

नमो नमो यामुनाय यामुनाय नमो नमः ।  
नमो नमो यामुनाय यामुनाय नमो नमः ॥

कान्तस्ते पुरुषोत्तमः फणिपतिः शय्याऽऽसनं वाहनं  
वेदात्मा विहगेश्वरो यवनिका माया जगन्मोहिनी ।  
ब्रह्मेशादिसुरव्रजः सदयितस्त्वद्दासदासीगणः  
श्रीरित्येव च नाम ते भगवति ब्रूमः कथं त्वां वयम् ॥ 1 ॥

यस्यास्ते महिमानमात्मन इव त्वद्वल्लभोऽपि प्रभुः  
नालं मातुमियत्तया निरवधिं नित्यानुकूलं स्वतः ।  
तां त्वां दास इति प्रपन्न इति च स्तोष्याम्यहं निर्भयः  
लोकैकेश्वरि लोकनाथदयिते दान्ते दयां ते विदन् ॥ 2 ॥

ईषत् त्वत्करुणानिरीक्षणसुधासन्धुक्षणाद्रक्ष्यते  
नष्टं प्राक् तदलाभतस्त्रिभुवनं संप्रत्यनन्तोदयम् ।

श्रेयो न ह्यरविन्दलोचनमनःकान्ताप्रसादादृते  
संसृत्यक्षरवैष्णवाध्वसु नृणां संभाव्यते कर्हिचित् ॥ 3 ॥

शान्तानन्तमहाविभूति परमं यद्ब्रह्म रूपं हरेः  
मूर्तं ब्रह्म ततोऽपि तत्प्रियतरं रूपं यदत्यद्भुतम्।  
यान्यन्यानि यथासुखं विहरतो रूपाणि सर्वाणि तानि  
आहुः स्वैरनुरूपरूपविभवैर्गाढोपगूढानि ते ॥ 4 ॥

आकारत्रयसम्पन्नम् अरविन्दनिवासिनीम्।  
अशेषजगदीशित्रीम् वन्दे वरदवल्लभाम् ॥ 5 ॥

॥ इति श्रीचतुःश्लोकी समाप्ता ॥  
कवितार्किकसिंहाय कल्याणगुणशालिने।  
श्रीमते वेङ्कटेशाय वेदान्तगुरवे नमः ॥